

ختم نبوت کے موضوع پر چہل حدیث

از: ڈاکٹر محمد سلطان شاہ

صدر شعبہ عربی و علوم اسلامیہ، جی، سی یونیورسٹی، لاہور

نوٹ: اس مضمون میں صحاح ستہ کی تمام احادیث ”موسوعۃ الحدیث الشریف الکتب السنۃ“ مطبوعہ دارالسلام للنشری التوزیع الریاض، ۲۰۰۰ء، سے نقل کی گئی ہیں اور احادیث کے نمبرز اس کے مطابق ہیں۔

اللہ تعالیٰ جل مجدہ نے انسانیت کی راہنمائی کے لئے انبیاء و رسل کو مبعوث فرمایا اور ان پر وحی نازل فرمائی تاکہ وہ الوہی پیغام پر عمل پیرا ہو کر اپنے امتیوں کے سامنے لائق تقلید نمونہ پیش کر سکیں۔ نبوت و رسالت کا یہ سلسلہ حضرت آدم علیہ السلام سے شروع ہوا اور حضرت محمد مصطفیٰ، احمد مجتبیٰ علیہ التحیۃ و الثناء پر اختتام پذیر ہوا۔ خلاقِ عالمین نے اپنے محبوبِ مکرم ﷺ کو رحمۃ للعالمین کے لقب سے سرفراز فرمایا، جس کا مطلب یہ ہے کہ آپ ہر عالم کے لیے رحمت کبریا ہیں۔ اس کے علاوہ رب کریم نے حضور سیدانام ﷺ پر دینِ مبین کی تکمیل فرمادی اور وحی جیسی نعمت کو تمام کر دیا اور اسلام جیسے عالمگیر (Universal)، ابدی (Eternal) اور متحرک (Dynamic) دین کو رہتی دنیا تک کے لئے اپنا پسندیدہ دین قرار دے دیا۔ قرآن مجید میں حضور اکرم، نبی معظم، رسول مکرم ﷺ کے آخری نبی ہونے کا اعلان اس آیت مبارکہ میں کیا گیا:

مَا كَانَ مُحَمَّدٌ ابًا أَحَدٍ مِنْ رِجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ، وَكَانَ اللَّهُ بِكُلِّ شَيْءٍ عَلِيمًا. (سورة الاحزاب: ۳۳-۴۰)

محمد ﷺ تمہارے مردوں میں کسی کے باپ نہیں، ہاں اللہ کے رسول ہیں اور سب نبیوں میں پچھلے، اور اللہ سب کچھ جانتا ہے۔ (بریلوی، احمد رضا خان، کنز الایمان فی ترجمۃ القرآن، لاہور: ضیاء القرآن پبلی کیشنز، ص: ۵۰۹)

یہ نص قطعی ہے ختم نبوت کے اس اعلان خداوندی کے بعد کسی شخص کو قصر نبوت میں نقب زنی کی سعی لاحاصل نہیں کرنی چاہئے۔ اس آیت مبارکہ کی تفسیر میں مہبطِ وحی ﷺ کے بہت سے

ارشادات کتب احادیث میں ملاحظہ کئے جاسکتے ہیں۔ یہاں ایسی احادیث پر مبنی اربعین پیش کی جا رہی ہے تاکہ منکرین ختم نبوت پر حق واضح ہو سکے اور یہ عمل اس حقیر پر تقصیر کے لئے نجاتِ اخروی کا باعث ہو، کیونکہ محدثین کرام نے اربعین کی فضیلت میں روایات نقل فرمائی ہیں۔ حافظ ابی نعیم احمد بن عبد اللہ اصفہانی التونی ۴۳۰ھ نے حلیۃ الاولیاء و طبقات الاصفیاء میں حضرت عبد اللہ بن مسعودؓ سے مروی یہ روایت درج کی ہے کہ رسول اللہ ﷺ نے ارشاد فرمایا:

من حفظ علی امتی اربعین حدیثا ینفعهم اللہ عز وجل بہا، قیل لہ: أدخل من

أی أبواب الجنة شئت.

جس شخص نے میری امت کو ایسی چالیس احادیث پہنچائیں جس سے اللہ تعالیٰ عزوجل نے ان کو نفع دیا تو اُس سے کہا جائے گا جس دروازے سے چاہو جنت میں داخل ہو جاؤ۔ (الاصفہانی، ابی نعیم احمد بن عبد اللہ، حلیۃ الاولیاء و طبقات الاصفیاء، مصر: مکتبہ الخدیجی بشارع عبدالعزیز و مطبعة السعادة بجوار محافظہ،

۱۳۵۱ھ/۱۹۳۲ء) ۱۸۹:۴

۱- حضرت ابو ہریرہؓ سے روایت ہے کہ حضور نبی کریم ﷺ نے ارشاد فرمایا:

مَثَلِي وَمَثَلُ الْأَنْبِيَاءِ مِنْ قَبْلِي كَمَثَلِ رَجُلٍ بَنَى بَيْتًا فَأَحْسَنَهُ وَأَجْمَلَهُ إِلَّا مَوْضِعَ لَبِنَةٍ مِنْ زَاوِيَةٍ فَجَعَلَ النَّاسَ يَطُوفُونَ وَيَعْجَبُونَ لَهُ وَيَقُولُونَ، هَلَّا وَضَعْتَ هَذِهِ اللَّبِنَةَ؟ قَالَ فَأَنَا اللَّبِنَةُ، وَأَنَا خَاتَمُ النَّبِيِّينَ.

میری اور مجھ سے پہلے انبیاء کی مثال ایسی ہے جیسے کسی شخص نے ایک گھر بنایا، اس کو بہت عمدہ اور آراستہ پیراستہ بنایا مگر ایک کونے میں ایک اینٹ کی جگہ چھوڑ دی، پس لوگ جوق در جوق آتے ہیں اور تعجب کرتے ہیں اور یہ کہتے ہیں یہ اینٹ کیوں نہیں لگا دی گئی۔ آپ نے فرمایا: وہ اینٹ میں ہوں اور میں انبیاء کرام کا خاتم ہوں۔ اسی مفہوم کی ایک اور حدیث مبارکہ حضرت جابر بن عبد اللہؓ نے بھی روایت کی ہے۔ (صحیح البخاری، کتاب المناقب، باب خاتم النبیین ﷺ، حدیث: ۳۵۳۴، ۳۵۳۵)

۲- حضرت ابو ہریرہؓ سے روایت ہے کہ رسول اللہ ﷺ نے فرمایا:

نَحْنُ الْأَخْرُؤُونَ وَنَحْنُ الْأَوَّلُونَ يَوْمَ الْقِيَامَةِ، وَنَحْنُ أَوَّلُ مَنْ يَدْخُلُ الْجَنَّةَ، يَبْدَأُ بِهِمْ أَوْ تَوَاتُرًا الْكِتَابَ مِنْ قَبْلِنَا وَأَوْ تَبَانَهُ مِنْ بَعْدِهِمْ.

ہم سب آخر والے روز قیامت سب سے مقدم ہوں گے اور ہم سب سے پہلے جنت میں داخل ہوں گے۔ حالانکہ (پہلے والوں) کو کتاب ہم سے پہلے دی گئی اور ہمیں ان سب کے بعد۔

(صحیح مسلم، کتاب الجمعہ، باب ہدایۃ ہذہ الامۃ لیوم الجمعۃ، حدیث: ۱۹۷۸، ۱۹۷۹، ۱۹۸۰، ۱۹۸۱، ۱۹۸۲)

۳- حضرت ابو حازم فرماتے ہیں کہ میں پانچ سال تک حضرت ابو ہریرہؓ کے ساتھ رہا۔ میں نے خود سنا کہ وہ یہ حدیث بیان فرماتے تھے کہ نبی مکرم رسول معظم ﷺ کا ارشاد گرامی ہے۔

كَانَتْ بَنُو إِسْرَائِيلَ تَسُوسُهُمُ الْأَنْبِيَاءُ، كُلَّمَا هَلَكَ نَبِيٌّ خَلَفَهُ نَبِيٌّ وَإِنَّهُ لَا نَبِيَّ بَعْدِي، وَسَيَكُونُ خَلَفَاءُ فَيَكْتُمُونَ، قَالُوا: فَمَا تَأْمُرُنَا؟ قَالَ: فُوا بِبَيْعَةِ الْأَوَّلِ فَلَا أَوَّلَ، أَعْطَوْهُمْ حَقَّهُمْ، فَإِنَّ اللَّهَ سَائِلُهُمْ عَمَّا اسْتَرَعَاهُمْ.

بنی اسرائیل کی سیاست خود ان کے انبیاء کرام کیا کرتے تھے۔ جب کسی نبی کی وفات ہو جاتی تھی تو اللہ تعالیٰ کسی دوسرے نبی کو ان کا خلیفہ بنا دیتا تھا لیکن میرے بعد کوئی نبی نہیں، البتہ خلفاء ہوں گے اور بہت ہوں گے۔ صحابہ کرام نے عرض کیا، اُن کے متعلق آپ کیا حکم دیتے ہیں۔ آپ نے فرمایا ہر ایک کے بعد دوسرے کی بیعت پوری کرو اور ان کے حق اطاعت کو پورا کرو، اس لئے کہ اللہ تعالیٰ اُن کی رعیت کے متعلق اُن سے سوال کرے گا۔ (صحیح البخاری، کتاب احادیث الانبیاء، باب ذکر عن بنی اسرائیل، حدیث: ۳۲۵۵)

۴- حضرت انسؓ روایت کرتے ہیں کہ نبی کریم علیہ الصلوٰۃ والسلام نے انگشت شہادت اور بیچ کی انگلی کو ملا کر اشارہ کرتے ہوئے ارشاد فرمایا:

بُعِثْتُ أَنَا وَالسَّاعَةَ كَهَاتَيْنِ.

میں اور قیامت اس طرح ملے ہوئے بھیجے گئے ہیں جس طرح یہ دونوں انگلیاں ملی ہوئی ہیں۔ (صحیح البخاری، کتاب التفسیر، سورۃ والنازعات، حدیث: ۲۹۳۶، کتاب الطلاق، باب اللعان، حدیث: ۵۳۰۱، کتاب الرقاق، باب قول النبی ﷺ، بعثت انا والساعة کھاتین، حدیث: ۶۵۰۳، ۶۵۰۴، ۶۵۰۵)

۵- امام مسلم نے تین اسناد سے یہ حدیث بیان کی ہے:

سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ، وَفِي حَدِيثِ عُقَيْلٍ: قَالَ: قُلْتُ لِلزُّهْرِيِّ: وَمَا الْعَاقِبُ؟ قَالَ: الَّذِي لَيْسَ بَعْدَهُ نَبِيٌّ.

میں نے رسول اللہ ﷺ سے سنا، عقیل کی روایت میں ہے زہری نے بیان کیا عاقب وہ ہے جس کے بعد کوئی نبی نہ ہو۔ (صحیح مسلم، کتاب الفضائل، باب فی اسمائہ ﷺ، حدیث: ۶۱۰۷)

۶- حضرت جبیر بن مطعمؓ سے روایت ہے کہ رسول معظم، نبی مکرم ﷺ کا ارشاد گرامی ہے:

إِنَّ لِي أَسْمَاءً، أَنَا مُحَمَّدٌ، وَأَنَا أَحْمَدُ، وَأَنَا الْمَاحِي يَمْحُو اللَّهُ بِي الْكُفْرَ، وَأَنَا الْعَاشِرُ الَّذِي يُحْشِرُ النَّاسَ عَلَيَّ قَدَمِي، وَأَنَا الْعَاقِبُ الَّذِي لَيْسَ بَعْدَهُ أَحَدٌ.

بے شک میرے کئی اسماء ہیں، میں محمد ہوں، میں احمد ہوں اور ماحی ہوں یعنی اللہ تعالیٰ

میرے ذریعے کفر کو مٹائے گا اور میں حاشر ہوں لوگوں کا حشر میرے قدموں میں ہوگا، اور میں عاقب ہوں اور عاقب وہ شخص ہے جس کے بعد کوئی نبی نہ ہو۔ (صحیح مسلم، کتاب الفضائل، باب فی اسمائہ ﷺ، حدیث: ۶۱۰۶)

۷۔ حضرت محمد بن جبیر اپنے والد گرامی حضرت جبیر بن مطعم سے روایت کرتے ہیں کہ رسول اللہ ﷺ نے فرمایا:

لِيْ خَمْسَةٌ اَسْمَاءٌ اَنَا مُحَمَّدٌ، وَ اَحْمَدُ، وَ اَنَا الْمَاجِي الَّذِي يَمْحُو اللّٰهُ بِي الْكُفْرَ، وَ اَنَا الْحَاشِرُ الَّذِي يُحْشِرُ النَّاسُ عَلٰى قَدَمِيْ، وَ اَنَا الْعَاقِبُ.

میرے پانچ نام ہیں۔ میں محمد ہوں، اور میں احمد ہوں اور ماجی ہوں یعنی اللہ تعالیٰ میرے ذریعے کفر کو مٹائے گا۔ میں حاشر ہوں یعنی لوگ میرے بعد حشر کئے جائیں گے اور میں عاقب ہوں۔ یعنی میرے بعد دنیا میں کوئی نیا پیغمبر نہیں آئے گا۔ (صحیح البخاری، کتاب المناقب، باب ماجانی اسماء رسول اللہ ﷺ حدیث: ۳۵۳۲، صحیح البخاری، کتاب التفسیر، باب من بعد اسماء احمد، حدیث: ۲۸۹۶)

۸۔ امام مسلم نے ثقہ راویوں کے توسط سے حضرت ابو موسیٰ الاشعریؓ سے یہ روایت نقل کی ہے:

كَانَ رَسُولُ اللّٰهِ ﷺ يُسَمِّي لَنَا نَفْسَهُ اَسْمَاءً، فَقَالَ اَنَا مُحَمَّدٌ، وَ اَحْمَدُ، وَ الْمُقَفِّي، وَ الْحَاشِرُ، وَ نَبِيُّ التَّوْبَةِ، وَ نَبِيُّ الرَّحْمَةِ.

رسول اللہ ﷺ نے ہمارے لئے اپنے کئی نام بیان کئے، آپ نے فرمایا: میں محمد ہوں اور احمد ہوں اور مقفی اور حاشر ہوں اور نبی التوبہ اور نبی الرحمة ہوں۔ (صحیح مسلم، کتاب الفضائل، باب فی اسمائہ ﷺ، حدیث: ۶۱۰۸)

۹۔ حضرت جبیر بن مطعم سے روایت ہے کہ نبی کریم علیہ الصلوٰۃ والسلام نے فرمایا:

اَنَا مُحَمَّدٌ، وَ اَحْمَدُ، وَ اَنَا الْمَاجِي الَّذِي يَمْحُو بِي الْكُفْرَ، وَ اَنَا الْحَاشِرُ الَّذِي يُحْشِرُ النَّاسُ عَلٰى عَقْبِيْ، وَ اَنَا الْعَاقِبُ، وَ الْعَاقِبُ الَّذِي لَيْسَ بَعْدَهُ نَبِيٌّ.

میں محمد ہوں اور میں احمد ہوں، میں ماجی ہوں میری وجہ سے اللہ تعالیٰ کفر کو مٹا دے گا، میں حاشر ہوں لوگوں کا میرے قدموں میں حشر کیا جائے گا، اور میں عاقب ہوں، اور عاقب وہ ہوتا ہے جس کے بعد کوئی نبی نہ ہو۔ (صحیح مسلم، کتاب الفضائل، باب فی اسمائہ ﷺ، حدیث: ۶۱۰۵)

۱۰۔ حضرت ابو ہریرہؓ بیان کرتے ہیں کہ رسول اللہ ﷺ نے ارشاد فرمایا:

كَيْفَ اَنْتُمْ اِذَا نَزَلَ ابْنُ مَرْيَمَ فِيْكُمْ وَ اِمَامَكُمْ مِنْكُمْ.

اس وقت تمہاری کیا شان ہوگی جب حضرت عیسیٰؑ کا نزول ہوگا اور امام تم میں سے کوئی شخص

ہوگا۔ (صحیح مسلم، کتاب الایمان، باب بیان نزول عیسیٰ بن مریم حاکما بشریۃ نبینا محمد ﷺ، حدیث: ۳۹۲)

۱۱- حضرت ابو ہریرہؓ سے روایت ہے کہ آنحضرت ﷺ نے فرمایا:

لَا تَقُومُ السَّاعَةُ حَتَّى يَقْتَتَلَ فِتْنَانِ فَيَكُونُ بَيْنَهُمَا مَقْتَلَةٌ عَظِيمَةٌ، دَعَاهُمَا وَاحِدَةٌ، وَلَا تَقُومُ السَّاعَةُ حَتَّى يُبْعَثَ دَجَالُونَ كَذَّابُونَ قَرِيْبًا مِنْ ثَلَاثِينَ، كُلُّهُمْ يَزْعُمُ أَنَّهُ رَسُولُ اللَّهِ.

قیامت اُس وقت تک قائم نہ ہوگی جب تک دو گروہ آپس میں نہ لڑیں، دونوں میں بڑی جنگ ہوگی اور دونوں کا دعویٰ ایک ہوگا اور قیامت اس وقت تک قائم نہ ہوگی جب تک تمیں کے قریب جھوٹے دجال ظاہر نہ ہولیں۔ ہر ایک یہ کہے گا میں اللہ کا رسول ہوں۔ (صحیح بخاری، کتاب المناقب، باب علامات النبوة فی الاسلام، حدیث: ۳۵۷۱)

۱۲- حضرت ابو ہریرہؓ سے روایت ہے کہ حضور خیر الانام ﷺ کا ارشاد گرامی ہے:

لَمْ يَبْقَ مِنَ النَّبُوَّةِ إِلَّا الْمُبَشِّرَاتُ قَالُوا، وَمَا الْمُبَشِّرَاتُ قَالَ: الرُّؤْيَا الصَّالِحَةُ.

نبوت میں سے (میری وفات کے بعد) کچھ باقی نہ رہے گا مگر خوش خبریاں رہ جائیں گی۔ لوگوں نے عرض کیا خوش خبریاں کیا ہیں؟ آپ نے فرمایا اچھے خواب۔ (صحیح بخاری، کتاب التعمیر، باب المبشرات، حدیث: ۶۹۹۰)

۱۳- حضرت ابوامامہ الباہلیؓ سے مروی ایک روایت میں ہے کہ حضور ختمی المرتبت ﷺ نے

ایک خطبہ میں یہ الفاظ ارشاد فرمائے:

أَنَا آخِرُ الْأَنْبِيَاءِ، وَأَنْتُمْ آخِرُ الْأُمَمِ.

میں آخری نبی ہوں اور تم آخری امت ہو۔ (سنن ابن ماجہ، ابواب الفتن، باب فتنۃ الدجال و خروج

عیسیٰ ابن مریم و خروج یاجوج و ماجوج، حدیث: ۴۰۷۷، المستدرک للحاکم حدیث: ۸۶۲۱)

۱۴- حضرت عرباض بن ساریہؓ سے روایت ہے کہ حضور خیر الانام ﷺ نے ارشاد فرمایا:

إِنِّي عَبْدُ اللَّهِ وَخَاتَمَ النَّبِيِّينَ.

بیشک میں اللہ کا بندہ ہوں اور انبیاء کرام کا خاتم ہوں۔ (المستدرک للحاکم، تفسیر سورۃ الاحزاب،

حدیث: ۳۵۶۶، جلد: ۷، ص: ۴۵۳- مندا احمد، حدیث عرباض بن ساریہ، جلد: ۴، ص: ۱۷۷)

۱۵- حضرت ابو ہریرہؓ سے روایت ہے کہ حضور خاتم الانبیاء علیہ التحیۃ والثناء نے ارشاد فرمایا:

نَحْنُ الْآخِرُونَ مِنْ أَهْلِ الدُّنْيَا، وَالْأَوَّلُونَ يَوْمَ الْقِيَامَةِ، الْمُقْضَى لَهُمْ قَبْلَ الْخَلَاقِ.

ہم (امت محمدیہ ﷺ) اہل دنیا میں سے سب سے آخر میں آئے ہیں اور روز قیامت کے وہ

اولین ہیں جن کا تمام مخلوقات سے پہلے حساب کتاب ہوگا۔ (صحیح مسلم، کتاب الحججۃ، باب ہدایۃ ہذہ الامۃ

لیوم الجمعة، حدیث: ۱۹۸۲)

۱۶- حضرت ضحاک بن نوفلؓ راوی ہیں کہ حضور نبی کریم ﷺ نے ارشاد فرمایا:
لَا نَبِيَّ بَعْدِي وَلَا أُمَّةَ بَعْدَ أُمَّتِي.

میرے بعد کوئی نبی نہیں اور میری امت کے بعد کوئی امت نہیں ہوگی۔ (المعجم الکبیر للطبرانی، عن
ضحاک بن زل الجبخی، حدیث: ۸۱۴۶، ج: ۸، ص: ۳۰۳)

۱۷- حضرت ابو ہریرہؓ راوی ہیں کہ حضور ختمی المرتبت ﷺ نے ارشاد فرمایا:
كُنْتُ أَوَّلَ النَّبِيِّينَ فِي الْخَلْقِ وَآخِرُهُمْ فِي الْبُعْثِ.

میں خلقت کے اعتبار سے انبیاء کرام میں پہلا ہوں اور بعثت کے اعتبار سے آخری ہوں۔
(الفردوس بما ثور الخطاب للذہبی، حدیث: ۲۸۵۰، ۲۸۲:۳، حدیث: ۱۹۰:۴، ۲۱۱:۴)

۱۸- حضرت عبداللہ بن مسعودؓ سے روایت ہے کہ حضور نبی کریم ﷺ نے انہیں درود شریف
کے یہ الفاظ سکھائے:

اللَّهُمَّ اجْعَلْ صَلَاتَكَ وَرَحْمَتَكَ وَبَرَكَاتِكَ عَلَى سَيِّدِ الْمُرْسَلِينَ، وَإِمَامِ الْمُتَّقِينَ
وَخَاتَمِ النَّبِيِّينَ، مُحَمَّدٍ عَبْدِكَ وَرَسُولِكَ إِمَامِ الْخَيْرِ، (وَقَائِدِ الْخَيْرِ، وَرَسُولِ الرَّحْمَةِ،
اللَّهُمَّ ابْعَثْهُ مَقَامًا مَحْمُودًا يَغْبِطُهُ بِهِ الْأَوْلُونَ وَالْآخِرُونَ) (اسکے بعد پورا درود ابراہیمی ہے)
الہی اپنا درود و رحمت اور برکات رسولوں کے سردار، متقیوں کے امام ابونبیوں کے خاتم محمد پر
نازل فرما جو تیرے بندے اور رسول اور امام الخیر اور (قائد) الخیر اور رسول رحمت ہیں۔ الہی آپ
ﷺ کو اس مقام محمود پر فائز فرما جس پر اولین و آخرین رشک کرتے ہیں۔ (سنن ابن ماجہ، ابواب اقامۃ
الصلوة والسنة فیہا، باب ماجا فی التشہد، حدیث: ۹۰۶)

۱۹- حضرت ابن عباسؓ سے روایت ہے:

لَمَّا مَاتَ اِبْرَاهِيمُ ابْنُ رَسُولِ اللَّهِ ﷺ صَلَّى رَسُولُ اللَّهِ ﷺ وَقَالَ: اِنَّ لَهٗ مُرْضِعًا
فِي الْجَنَّةِ. وَكَوْ عَاشَ لَكَانَ صِدِّيقًا نَبِيًّا.

جب اللہ کے پیغمبر ﷺ کے صاحبزادے ابراہیم کا انتقال ہوا تو آپ ﷺ نے فرمایا: اس
کے لئے جنت میں ایک دودھ پلانے والی (کا انتظام) ہے۔ اگر وہ زندہ رہتا تو سچا نبی ہوتا۔
(سنن ابن ماجہ، ابواب ماجا فی الجنائز، باب ماجا فی الصلاۃ علی ابن رسول اللہ ﷺ و ذکر وفاتہ، حدیث: ۱۵۱۱)

۲۰- امام ابن ماجہ سے مروی روایت میں حضرت ابراہیمؓ کے بارے میں ہے:

مَاتَ وَهُوَ صَغِيرٌ. وَكَوْ قُضِيَ اَنْ يَكُوْنَ بَعْدَ مُحَمَّدٍ ﷺ نَبِيٌّ لِعَاشِ ابْنِهِ، وَلكِنْ لَا

نَبِيِّ بَعْدَهُ.

ابراہیمؑ کا انتقال ہو جب وہ چھوٹے تھے۔ اگر فیصلہ (تقدیر) یہ ہوتا کہ حضرت محمد ﷺ کے بعد کوئی نبی ہو تو ان کا صاحبزادہ زندہ رہتا۔ لیکن آپ ﷺ کے بعد کوئی نبی نہیں ہے۔ (سنن ابن ماجہ، ابواب ماجار فی الجنائز، باب ماجار فی الصلاۃ علی ابن رسول اللہ ﷺ و ذکر وفاتہ، حدیث: ۱۵۱۰)

۲۱- حضرت ابن عباسؓ سے روایت ہے:

أَيُّهَا النَّاسُ إِنَّهُ لَمْ يَبْقَ مِنْ مُبَشِّرَاتِ النَّبُوَّةِ إِلَّا الرَّؤْيَا الصَّالِحَةَ. يَرَاهَا الْمُسْلِمُ أَوْ تُرَى لَهُ. اے لوگو! علامتِ نبوت میں سے صرف رویائے صالحہ (سچا خواب) ہی باقی ہے جو مسلمان خود دیکھتا ہے یا اس کے لئے کوئی دیکھتا ہے۔ (سنن ابن ماجہ، ابواب تعبیر الرؤیا، حدیث: ۳۸۹۹، صحیح مسلم کتاب الصلوٰۃ، باب النہی عن قرآۃ القرآن فی الركوع والسجود، حدیث: ۱۰۷۴)

۲۲- حضرت سعد بن ابی وقاصؓ سے روایت ہے:

خَلَفَ رَسُولَ اللَّهِ ﷺ عَلِيٌّ بْنُ أَبِي طَالِبٍ، فِي غَزْوَةِ تَبُوكَ، فَقَالَ: يَا رَسُولَ اللَّهِ! تَخَلَّفْنِي فِي النِّسَاءِ وَالصِّبْيَانِ؟ فَقَالَ: أَمَا تَرْضَى أَنْ تَكُونَ مِنِّي بِمَنْزِلَةِ هِرُونَ مِنْ مُوسَى؟ غَيْرَ أَنَّهُ لَا نَبِيَّ بَعْدِي.

نبی کریم ﷺ نے غزوہ تبوک میں حضرت علی بن ابی طالبؓ کو ساتھ نہیں لیا بلکہ گھر پر چھوڑ دیا تو انھوں نے عرض کیا، اے اللہ کے رسول ﷺ آپ نے مجھے عورتوں اور بچوں کے ساتھ چھوڑ دیا۔ آپ ﷺ نے فرمایا: کیا تم اس پر راضی نہیں کہ تم میرے ساتھ ایسے ہو جاؤ جیسے ہارون، موسیٰ کے ساتھ لیکن میرے بعد نبوت نہیں۔ (صحیح مسلم، کتاب فضائل الصحابہ، باب من فضائل علی بن ابی طالبؓ، حدیث: ۶۲۱۸-۶۲۲۱)

۲۳- ام المومنین سیدہ عائشہ صدیقہؓ سے روایت ہے کہ حضور خاتم الانبیاء علیہ التحیۃ والثناء نے ارشاد فرمایا:

قَدْ كَانَ يَكُونُ فِي الْأَمَمِ قَبْلَكُمْ، مَحَدَّثُونَ، فَإِنْ يَكُنْ فِي أُمَّتِي مِنْهُمْ أَحَدٌ فَإِنَّ عَمْرَ بْنَ الْخَطَّابِ مِنْهُمْ، قَالَ: ابْنُ وَهَبٍ: تَفْسِيرُ مَحَدَّثُونَ، مُلْهُمُونَ.

تم سے پہلے پچھلی امتوں میں محدث تھے۔ اگر اس امت میں کوئی محدث ہوگا تو وہ عمر بن الخطاب ہیں۔ ابن وہب نے کہا محدث اس شخص کو کہتے ہیں جس پر الہام کیا جاتا ہو۔ (صحیح مسلم، کتاب فضائل الصحابہ، باب من فضائل عمرؓ، حدیث: ۶۲۰۴)

۲۴- حضرت عقبہ بن عامرؓ سے روایت ہے کہ رسول اکرم ﷺ نے فرمایا:

لَوْ كَانَ نَبِيٌّ بَعْدِي لَكَانَ عَمْرَ بْنَ الْخَطَّابِ.

اگر میرے بعد کوئی نبی ہوتا تو وہ عمر بن خطاب ہوتے۔ (جامع ترمذی، ابواب المناقب، باب قولہ

ﷺ: ”لوکان نبی بعدی لکان عمر“ حدیث: ۳۸۸۶)

۲۵- حضرت ام کرز الکعبیہؓ سے روایت ہے کہ انھوں نے حضور ختی المرتبت ﷺ کو یہ فرماتے

ہوئے سنا:

ذَهَبَتِ النَّبِيُّهٗ وَبَقِيَتِ الْمُبَشِّرَاتُ.

نبوت ختم ہوگئی، صرف مبشرات باقی رہ گئے۔ (سنن ابن ماجہ، ابواب تعبیر الرؤیا، حدیث: ۳۸۹۶)

۲۶- حضرت ابو ہریرہؓ راوی ہیں کہ حضور نبی کریم ﷺ کا فرمان ہے:

فَإِنِّي آخِرُ الْأَنْبِيَاءِ، وَإِنَّ مَسْجِدِي آخِرُ الْمَسَاجِدِ.

بے شک میں آخر الانبیاء ہوں، اور میری مسجد آخر المساجد ہے۔ (صحیح مسلم، کتاب الحج، باب فضل

الصلوة بمسجدی مکة والمدینة، حدیث: ۳۳۷۶)

۲۷- حضرت نعیم بن مسعودؓ راوی ہیں کہ حضور خاتم النبیین ﷺ نے اپنے بعد نبوت کا جھوٹا

دعویٰ کرنے والوں کی اطلاع ان الفاظ میں دی:

لَا تَقُومُ السَّاعَةُ حَتَّى يَخْرُجَ ثَلَاثُونَ كَذَابًا كُلُّهُمْ يَزْعُمُ أَنَّهُ نَبِيٌّ.

قیامت اس وقت تک قائم نہ ہوگی جب تک تیس کذاب ظاہر نہ ہو جائیں جن میں سے ہر

ایک کا دعویٰ یہ ہو کہ وہ نبی ہے۔ (ابن ابی شیبہ فی مصنف، حدیث: ۳۷۵۶۵، ۵۰۳/۷)

۲۸- حضرت ابو ذرؓ روایت کرتے ہیں کہ حضور سید انام ﷺ نے اُن سے مخاطب ہو کر کہا:

يَا أَبَا ذَرٍّ أَوَّلُ الْأَنْبِيَاءِ آدَمُ وَآخِرُهُ مُحَمَّدٌ.

اے ابو ذر! انبیاء کرام میں سے پہلے حضرت آدم علیہ السلام ہیں اور سب سے آخری

حضرت محمد ﷺ ہیں۔ (الفرودس بما ثور الخطاب للذہبی، عن ابو ذر، حدیث: ۳۹/۱: ۸۵)

۲۹- حضرت مصعب بن سعد اپنے والد حضرت سعدؓ سے روایت کرتے ہیں:

أَنَّ رَسُولَ اللَّهِ ﷺ خَرَجَ إِلَى تَبُوكَ وَاسْتَخْلَفَ عَلِيًّا فَقَالَ: اتَّخَلَفْنِي فِي الصَّبِيَّانِ

وَالنِّسَاءِ؟ قَالَ: أَلَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَيْسَ نَبِيٌّ بَعْدِي.

رسول اللہ ﷺ تبوک کی جانب روانہ ہوئے اور حضرت علیؓ کو اپنی جگہ چھوڑا تو انھوں نے

عرض کیا: کیا آپ ﷺ مجھے بچوں اور عورتوں میں چھوڑے جا رہے ہیں؟ آپ ﷺ نے فرمایا کیا تو

اس پر راضی نہیں کہ تجھے مجھ سے وہی مناسبت ہو جو ہارون کو موسیٰ سے تھی۔ مگر یہ کہ میرے بعد کوئی

نبی نہیں۔ (صحیح البخاری، کتاب المغازی، باب غزوة تبوک، حدیث: ۲۴۱۶)

۳۰- حضرت ابو ہریرہؓ سے روایت ہے کہ حضور سیدنا م ﷺ نے ارشاد فرمایا:

فُضِّلْتُ عَلَى الْأَنْبِيَاءِ بِسِتِّ أُعْطِيتُ حَوَامِعَ الْكَلِمِ وَنُصِرْتُ بِالرُّعْبِ، وَأَحَلَّتْ لِي الْمَعَانِمَ، وَجَعَلَتْ لِي الْأَرْضَ طَهُورًا وَمَسْجِدًا، وَأُرْسِلْتُ إِلَى الْخَلْقِ كَافَّةً، وَخْتِمَ بِي النَّبِيُّونَ.

مجھے تمام انبیاء کرام پر چھ باتوں میں فضیلت دی گئی اول یہ کہ مجھے جوامع الکلم دیئے گئے اور دوسرے یہ کہ رُعب سے میری مدد کی گئی۔ تیسرے میرے لئے غنیمت کا مال حلال کر دیا گیا۔ چوتھے میرے لئے تمام زمین پاک اور نماز پڑھنے کی جگہ بنا دی گئی۔ پانچویں میں تمام مخلوق کی طرف نبی بنا کر بھیجا گیا ہوں۔ چھٹے یہ کہ مجھ پر انبیاء کا سلسلہ ختم کر دیا گیا۔ (صحیح مسلم، کتاب المساجد، باب المساجد وموضع الصلاة، حدیث: ۱۱۶۷)

۳۱- حضرت ابو ہریرہؓ بیان کرتے ہیں کہ حضور نبی کریم ﷺ نے ارشاد فرمایا:

إِنَّ بَنِي إِسْرَائِيلَ كَانَتْ تَسُوسُهُمْ أَنْبِيَاءُهُمْ كُلَّمَا ذَهَبَ نَبِيٌّ خَلَفَهُ نَبِيٌّ وَ إِنَّهُ لَيْسَ كَأَيْنَا فِيكُمْ نَبِيٌّ بَعْدِي.

بنی اسرائیل کا نظام حکومت ان کے انبیاء کرام چلاتے تھے جب بھی ایک نبی رخصت ہوتا تو اس کی جگہ دوسرا نبی آجاتا اور بے شک میرے بعد تم میں کوئی نبی نہیں آئے گا۔ (ابو بکر عبداللہ بن محمد ربی شیبہ، امام، المصنف، جلد ۱۵، ص: ۵۸- کراچی: ادارۃ القرآن ۱۲۰۶ھ)

۳۲- حضرت سعدؓ روایت کرتے ہیں کہ رسول اللہ ﷺ نے حضرت علیؓ سے ارشاد فرمایا:

أَمَا تَرْضَى أَنْ تَكُونَ مِنِّي بِمَنْزِلَةِ هَارُونَ مِنْ مُوسَى غَيْرَ أَنَّهُ لَا نَبِيَّ بَعْدِي.

کیا تم اس پر راضی نہیں کہ تم میرے لیے ایسے ہو جیسے موسیٰ کے لیے ہارون تھے۔ مگر یہ کہ میرے بعد کوئی نبی نہیں ہے۔ (صحیح مسلم، کتاب فضائل الصحابة، باب من فضائل علی بن ابی طالبؓ، حدیث: ۶۲۱۸)

۳۳- حضرت جابر بن سمرہؓ کی روایت کردہ حدیث میں ہے:

وَرَأَيْتُ الْخَاتِمَ عِنْدَ كَتْفِهِ مِثْلَ بِيضَةِ الْحَمَامَةِ يُشْبِهُ جَسَدَهُ.

اور میں نے آپ ﷺ کے کندھے کے پاس کبوتر کے انڈے کے برابر مہر نبوت دیکھی جس کا رنگ جسم کے رنگ کے مشابہ تھا۔ (صحیح مسلم، کتاب الفضائل، باب فی اثبات خاتم النبوة، حدیث: ۶۰۸۳)

۳۴- حضرت ابو ہریرہؓ روایت کرتے ہیں:

قَالَ رَسُولُ اللَّهِ ﷺ بَيْنَا أَنَا نَائِمٌ أُتِيتُ خَزَائِنَ الْأَرْضِ فَوَضِعَ فِي يَدَيَّ أُسُورَانَ مِنْ ذَهَبٍ فَكَبَّرَ عَلَيَّ وَاهْتَمَانِي فَأَوْجَحِيَ إِلَيَّ أَنْ اِنْفُحْهُمَا فَنَفُخْتُهُمَا فَذَهَبًا فَأَوْلَتْهُمَا

الْكَذَّابِينَ الَّذِينَ أَنَا بَيْنَهُمَا صَاحِبٌ صُنْعَاءَ وَصَاحِبُ الْيَمَامَةِ.

رسول اللہ ﷺ نے فرمایا: میں سویا ہوا تھا، میرے پاس زمین کے خزانے لائے گئے اور میرے ہاتھوں میں سونے کے دو کنگن رکھے گئے جو مجھے بہت بھاری لگے اور میں ان سے متفکر ہوا، پھر مجھے وحی کی گئی کہ میں ان کو پھونک مار کر اڑا دوں۔ میں نے پھونک ماری تو وہ اڑ گئے۔ میں نے اس خواب کی یہ تعبیر لی کہ میں دو کذابوں کے درمیان ہوں۔ ایک صاحب صنعا ہے اور دوسرا صاحب یمامہ۔ (صحیح مسلم، کتاب الروایا، حدیث: ۵۹۳۶)

۳۵- حضرت ابن عباسؓ سے مروی ایک حدیث مبارکہ کے آخر میں ہے:

فَأَوْلَتْهُمَا كَذَّابِينَ يَخْرُجَانِ مِنْ بَعْدِي فَكَانَ أَحَدُهُمَا الْعُنْسِيُّ صَاحِبَ صُنْعَاءَ وَالْآخَرُ مُسَيْلِمَةَ صَاحِبِ الْيَمَامَةِ.

میں نے اس کی یہ تعبیر لی کہ میرے بعد دو جھوٹے شخصوں کا ظہور ہوگا۔ ایک ان میں سے صنعا کا رہنے والا عنسی ہے دوسرا یمامہ کا رہنے والا مسیلمہ ہے۔ (صحیح مسلم، کتاب الروایا، حدیث: ۵۸۱۸-۲۲۷۴)

۳۶- حضرت وہب بن منبہ حضرت ابن عباسؓ سے ایک طویل حدیث کے ذیل میں روایت کرتے ہیں کہ حضور نبی کریم ﷺ نے ارشاد فرمایا کہ قیامت کے دن حضرت نوحؑ کی امت کہے گی:

وَأَنِّي عَلِمْتُ هَذَا يَا أَحْمَدُ وَأَنْتَ وَأُمَّتُكَ آخِرُ الْأُمَّمِ.

اے احمد! آپ کو یہ کیسے معلوم ہوا؟ حالانکہ آپ ﷺ اور آپ کی امتوں میں آخری ہیں۔ (المستدرک للحاکم، باب ذکر نوح النبی، حدیث: ۲۰۱۷-۵۹۷)

۳۷- حضرت سعد بن ابی وقاصؓ بیان کرتے ہیں کہ رسول اللہ ﷺ نے حضرت علیؑ کے متعلق فرمایا:

أَنْتَ مِنِّي بِمَنْزِلَةِ هَارُونَ مِنْ مُوسَى إِلَّا أَنَّهُ لَا نَبِيَّ بَعْدِي.

تم میرے لیے ایسے ہو جیسے موسیٰ کیلئے ہارون تھے۔ سنو بلاشبہ میرے بعد کوئی نبی نہیں ہے۔ اس روایت کی بابت راوی کے استفسار پر حضرت سعد نے فرمایا: ”میں نے اس حدیث کو خود سنا ہے۔“ انھوں نے اپنی دونوں انگلیاں کانوں پر رکھیں اور کہا اگر میں نے خود نہ سنا ہوتا تو میرے دونوں کان بہرے ہو جائیں۔ (صحیح مسلم، کتاب فضائل الصحابة، باب من فضائل علی بن ابی طالبؑ، حدیث: ۶۰۹۵)

۳۸- حضرت علی المرتضیٰؑ کی روایت کردہ ایک طویل حدیث مبارکہ میں ہے:

بَيْنَ كَتِفَيْهِ خَاتَمُ النَّبِيِّ وَهُوَ خَاتَمُ النَّبِيِّينَ.

حضور اکرم ﷺ کے دونوں شانوں کے درمیان مہر نبوت ہے اور آپ ﷺ آخری نبی ہیں۔

(جامع الترمذی، ابواب المناقب، باب وصف آخر من علیؑ، حدیث: ۳۶۳۸)

۳۹- حضرت عامر اپنے والد حضرت سعد بن ابی وقاصؓ سے روایت کرتے ہیں کہ رسول

اللہ ﷺ نے حضرت علیؑ سے فرمایا:

أَنْتَ مِنِّي بِمَنْزِلَةِ هَارُونَ مِنْ مُوسَى، إِلَّا أَنَّهُ لَا نَبِيَّ بَعْدِي.

تم میرے ساتھ ایسے ہو جیسے ہارون موسیٰ کے ساتھ تھے مگر میرے بعد کوئی نبی نہیں ہو سکتا۔

(صحیح مسلم، کتاب فضائل الصحابة، باب من فضائل علی بن ابی طالبؑ، حدیث: ۶۲۱۷- سنن ابن ماجہ، کتاب السنۃ، باب

فی فضائل اصحاب رسول اللہ ﷺ، فضل علی بن ابی طالبؑ، حدیث: ۱۲۱)

۴۰- علامہ علاء الدین علی المتقی نے ”کنز العمال فی سنن الاقوال والافعال“ میں حضور اکرم

ﷺ کا یہ قول رقم کیا ہے:

لا نبی بعدی ولا امة بعدکم، فاعبدوا ربکم، أقیموا خمسکم وصوموا

شہرکم، واطیعوا ولاة امرکم، أدخلوا الجنة ربکم.

میرے بعد کوئی نبی نہیں اور نہ ہی تمہارے بعد کوئی اُمت، پس تم اپنے رب کی عبادت کرو

اور پنج گانہ نماز قائم کرو اور اپنے پورے مہینے کے روزے رکھو اور اپنے اولوالامر کی اطاعت کرو،

(پس) اپنے رب کی جنت میں داخل ہو جاؤ۔ (علی المتقی البہندی کنز العمال فی سنن الاقوال والافعال،

حدیث: ۴۳۶۳۸، بیروت: موسوعۃ الرسالۃ، ۱۴۰۵ھ/۱۹۸۵ء ج: ۱۵، ص: ۹۴۷)

۴۱- علاء الدین علی المتقی نے ”کنز العمال فی سنن الاقوال والافعال“ میں یہ حدیث نقل کی ہے:

لا نبوة بعدی الا المبشرات، الریا الصالحة. (ایضاً، حدیث: ۴۱۴۲۲، ج: ۱۵، ج: ۳۷۰)

۴۲- علامہ علاء الدین علی المتقی بن حسام الدین البہندی نے ”کنز العمال فی سنن الاقوال

والافعال“ میں حضور اکرم ﷺ کا ارشاد نقل کیا ہے:

یا ایہا الناس! انه لا نبی بعدی ولا امة بعدکم، الا! فاعبدوا ربکم وصلوا

خمسکم، وصوموا شہرکم، وصلوا ارحامکم، وادوا زکاة اموالکم طیبۃ بہا

انفسکم، واطیعوا ولاة امرکم، تدخلوا الجنة ربکم.

اے لوگو! میرے بعد کوئی نبی نہیں اور نہ ہی تمہارے بعد کوئی اُمت ہے۔ سنو! اپنے رب کی

عبادت کرو اور پنج گانہ نماز پڑھو اور اپنے مہینے (رمضان) کے روزے رکھو اور اپنی رشتہ داریاں

جوڑو اور اپنے اموال کی زکوٰۃ خوشدلی سے ادا کرو اور اپنے اولوالامر کی اطاعت کرو، تم جنت میں

داخل ہو جاؤ گے۔ (علی المتقی البہندی کنز العمال فی سنن الاقوال والافعال، حدیث: ۴۳۶۳۷، بیروت: موسوعۃ

الرسالۃ، ۱۴۰۵ھ/۱۹۸۵ء، ج: ۱۵، ص: ۹۴۷)

۴۳- حضرت سعد بن ابی وقاصؓ سے امام احمد بن حنبل نے یہ حدیث مبارکہ نقل کی ہے کہ جب غزوہ تبوک کے موقع پر رسول اللہ ﷺ نے حضرت علیؓ کو اپنا جانشین مقرر فرمایا تو انھوں نے عرض کیا:

یا رسول اللہ، اتخلفنی فی الخالفة، فی النساء والصبیان؟ فقال: اما ترضی ان تكون منی بمنزلة هارون من موسى؟ قال: بلی یا رسول اللہ، قال: فادبر علی مسرعا کانی انظر إلى غبار قدمیه یسطع، وقد قال حماد: فرجع علی مسرعا.

یا رسول اللہ! کیا آپ مجھے پیچھے رہ جانے والوں میں (یعنی عورتوں اور بچوں میں جانشین بنا رہے ہیں؟) آپ ﷺ نے ارشاد فرمایا: کیا تو اس بات سے خوش نہیں کہ تجھے مجھ سے وہی نسبت ہو جو ہارون کی موسیٰ سے تھی؟ عرض کیا: یا رسول اللہ! کیوں نہیں؟ اُس (راوی) نے کہا: پس علیؓ تیزی سے مڑے تو میں نے گویا ان کے قدموں کا نغبار اڑتے دیکھا اور حماد نے کہا: پس علیؓ تیزی سے مڑے۔ (المسند للإمام احمد بن حنبل، حدیث: ۱۴۹۰، احمد محمد شاکر (شرح وضع فہارسہ) مصر: دارالمعارف،

۱۳۷۲ھ/۱۹۵۵ء، ج: ۳، ص: ۵۰)

۴۴- امام بیہقی نے السنن الکبریٰ میں، امام طحاوی نے مشکل الآثار میں، علامہ جلال الدین سیوطی نے الدر المنثور میں، علامہ علی امتقی الہندی نے کنز العمال میں، امام بیہقی نے مجمع الزوائد میں حضور ختمی المرتبت ﷺ کا یہ ارشاد گرامی نقل کیا ہے:

لا نبی بعدی ولا امة بعدک. میرے بعد کوئی نبی نہیں اور تمہارے بعد کوئی اُمت نہیں۔ (زغول، ابوطاہر محمد السعید بن بسیونی، موسوعة اطراف الحدیث النبوی الشریف، بیروت: دارالفکر، ۱۴۱۴ھ/۱۹۹۴ء،

ج: ۷، ص: ۲۸)

